

## dvitīyaṃ govardhanāṣṭakam

śrī-govardhanāya namaḥ |

nīla-stambhojjvala-ruci-bharair maṇḍite bāhu-daṇḍe  
chatra-cchāyām dadhad-agharipor labdha-saptāha-vāsaḥ |  
dhārāpāta-glapita-manasām rakṣitā gokulānām  
kṛṣṇa-preyān prathayatu sadā śarma govardhano naḥ ||1||

bhīto yasmād aparigaṇayan bāndhava-sneha-bandhān  
sindhāv adris tvaritam aviśat pārvatī-pūrvajo'pi |  
yas taṃ jambhu-dviṣam akuruta stambha-sambheda-śūnyam  
sa prauḍhātmā prathayatu sadā śarma govardhano naḥ ||2||

āviśkr̥tya prakata-mukuṭātopam aṅgam sthaviyāḥ  
śailo'smīti sphuṭam abhidadhat tuṣṭi-visphāra-dr̥ṣṭiḥ |  
yasmai kṛṣṇaḥ svayam arasayad vallavair dattam annam  
dhanyaḥ so'yam prathayatu sadā śarma govardhano naḥ ||3||

adyāpy ūrja-pratipadi mahān bhrājate yasya yajñāḥ  
kṛṣṇopajñam jagati surabhī-sairibhī-kṛīḍayādhyāḥ |  
śaṣpālambottama-tatayā yaḥ kuṭumbaṃ paśūnām  
so'yam bhūyāḥ prathayatu sadā śarma govardhano naḥ ||4||

śrī-gāndharvā-dayita-sarasī-padma-saurabhya-ratnam  
hṛtvā śaṅkotkara-para-vaśair asvanam sañcaradbhiḥ |  
ambhaḥ-kṣoda-praharika-kulenākulenānuyātair  
vātair juṣṭaiḥ prathayatu sadā śarma govardhano naḥ ||5||

kamsārātes tari-vilasitair ātarānaṅga-raṅgair  
ābhīrīṇām praṇayam abhitaḥ pātram unmīlayantyāḥ |  
dhauta-grāvāvalir amalainair mānasāmartya-sindhor  
vīci-vrātaiḥ prathayatu sadā śarma govardhano naḥ ||6||

yasyādhyakṣaḥ sakala-haṭhināmādade cakravartī  
śulkaṃ nānyad vraja-mṛga-dr̥śām arpaṇād vighrahasya |  
ghaṭṭasyocair madhukara-rucas tasya dhāma-prapañcaiḥ  
śyāma-prasthaḥ prathayatu sadā śarma govardhano naḥ ||7||

gāndharvāyāḥ surata-kalahoddāmatā-vāvadūkaiḥ  
klānta-śrototpala-valayibhiḥ kṣipta-piñchāvataṃsaiḥ  
kuñjais talpopari pariluthad-vaijayantī-paritaiḥ |  
punyāṅga-śrīḥ prathayatu sadā śarma govardhano naḥ ||8||

yas tuṣṭātmā sphuṭam anupaṭhec chraddhayā śuddhayāntar  
medhyaḥ padyāṣṭakam acaṭulaḥ suṣṭhu govardhanasya |  
sāndram govardhana-dhara-pada-dvandva-śoṇāravinde

vindan premotkaram iha karoty adri-rāje sa vāsam ||9||

iti śrī-girīndra-vāsānanda-dam nāma dvitīyam śrī-govardhanāṣṭakam ।